

Fuq **TLIETA** toqgħod il- ... **HAJJA**

Bil-Malti ngħidu li “Fuq 3 toqgħod il-borma”.

Imma minn dawn il-frazzjiet nistgħu ngħidu li anke il-Ħajja:-

- Tlett affarijiet fil-ħajja li, ladarba jmorru, ma jerġgħux jiġu:
Iż-Żmien – il-Kliem – l-Opportunitajiet
- Tlett affarijiet fil-ħajja li huma tassew prezjużi:
L-Imħabba – il-Kunfidenza – il-Ħbieb
- Tlett affarijiet fil-ħajja li ma taċċerta ruhek qatt minnhom:
Il-Ħolm – is-Suċċess – il-Fortuna
- Tlett affarijiet fil-ħajja li jsawwru l-maturità:
Ix-Xogħol – is-Sinċerità – ir-Responsabbiltà
- Tlett affarijiet fil-ħajja li jistgħu jkissru bniedem:
Il-Vizzji – is-Supervja – ir-Rabja
- Tlett affarijiet fil-ħajja li, ladarba mitlufa, diffiċli terġa' takkwistahom:
Ir-Rispett – il-Fiduċja – il-Ħbiberija

**Mela hu ħsieb li tkun taf sewwa
b'din ir-regola tat-Tlieta
halli tibza' għal Ħajtek.**



Twieldet mill-ġdid bil-Magħmudija
Juliet Cassar

Disinn u Stampar: Veritas Press, Zabbar. Tel: 21 622 270

PARROĊĊA KONVERŻJONI TA' SAN PAWL Ħ A L S A F I Tel: 21649223



Messaġġ tal-Kappillan

TGHALLEM LILL-INJURANT U TAGHTI PARIR LID-DUBJUŻ

Fil-preżenza u l-eżempju tal-Imghallem Ġesù

Fil-Bulla ta' Indizzjoni tal-Ġublew Straordinarju tas-Sena tal-Ħniena, **'Misericordiae Vultus'**, il-Papa Franġisku jgħid li: «Quddiem il-kotra ta' nies li kienet timxi warajh, meta ra li kienu għajjenin u mitluqin, mitlufin u bla hadd min imexxihom, Ġesù ħassu jitqanqal minn qiegħ qalbu għalihom (ara *Matthew 9,36*). B'din l-imħabba kollha ħniena hu fejjaq il-morda li kienu jressqu quddiemu (ara *Matthew 14,14*), u bi ftit hobż u hutiet tema' ġmieghi kbar (ara *Matthew 15,37*). Dak li lil Ġesù kien imexxih fiċ-ċirkustanzi kollha ma kienx ħlief il-ħniena, li biha kien jaqra fil-qlub ta' min kien ikollu quddiemu u jwieġeb għall-iktar bżonn veru tagħhom.» **[Misericordiae Vultus 8]** F'dan il-bżonn tagħhom, fil-Vanġelu, għal diversi drabi, insibu b'mod l-aktar evidenti l-fatt li Ġesù kien “jgħallimhom ħafna ħwejjeg.” (*Mk 6,34*) Tant hu hekk li anke meta marru biex jaqbduh fil-Ġnien taż-Żebbuġ, nisimgħuh jgħidilhom: “Jien kuljum kont inkun bilqieghda fit-tempju ngħallem, u ma zammejtunx.” U tassew, il-ħajja pubblika tiegħu nistgħu ngħidu li kienet tissarraf primarjament f'dawk l-atti ta' taqħlim u ta' ġid li jgħinuna ngħixu fit-triq ta' ulied Alla. Bl-istess mod, il-kliem qawwi tiegħu tal-Beatitudnijiet, il-parabboli li jiddeskrivu s-Saltna tas-sema u d-djalogi tiegħu ma' diversi persuni nistgħu ngħidu li għadhom iqanqluna u jgħaġġbuna sa' llum, u jhegġu lill-Knisja kollha kemm hi biex fid-dawl ta' din il-verità ta' Kristu u

b'fedeltà għat-tradizzjoni tagħha tagħraf dejjem aħjar tpoġġi fil-prattika d-diversi modi ta' kif taqħmel karità, fosthom li *tghallem lill-injurant u taghti parir lid-dubjuż*. Il-Knisja tikkunsidra dan id-dmir bħala wiehed mill-għemejjel tassew fundamentali: għandha mandat divin mogħti minn Kristu nnifsu biex tghallem lill-poplu t'Alla fl-għerf u l-għarfien. Hija tassew attività spiritwali, imma b'effetti tassew umani.

Imma x'qed nifhmu bl-Injurant? U x'qed nifhmu b'li wiehed jgħallem?

L-injurant hu dak li ma jafx, jew jaf u ma jridx ipoġġi dak li jaf fil-prattika. Ta' min jgħid li sa' minn żmien l-appostli, il-Knisja ħadet fuqha nnifisha d-dmir li sservi lill-foqra b'modi differenti, anke f'dan il-qasam: waqt li għarfet li l-illiteriżmu, u n-nuqqas ta' saħħa medika u ta' indafa personali, eċċ jgħibu lill-Poplu t'Alla ilsier u vittma tal-faqar f'kull sens tal-kelma, kienu u huma diversi nsara li jiddedikaw ħajjithom biex jgħallmu l-għarfien u l-ħiliet. Qatt ma nistgħu niċħdu li diversi sforzi edukattivi, mediċi, eċċ. madwar id-dinja kienu, u wħud minnhom għadhom, inizzjattiva tad-diversi missjunarji kemm saċerdoti u kemm lajċi, f'irkejjen l-aktar remoti tad-dinja, speċjalment fil-partijiet l-aktar minsija u saħansitra perikolużi. Li wiehed isir litterat u jgħix f'kundizzjonijiet stabbli u tajbin tal-ħajja jiffacilità lill-għemejjel tal-ħniena sabiex jidhru aktar possibbli u hekk jitwettqu b'aktar faċilità.

ikompli f'paġna 2

Għaldaqstant li wiehed jgħallem lill-oħrajn hija waħda mill-isbaħ hidmiet li persuna tista' tagħmel. Per eżempju, il-hidma ta' tant ġenituri "li għandhom l-ewwel responsabbiltà fl-edukazzjoni tal-ulied." [Katekiżmu tal-Knisja Kattolika 2223], u li bil-grazzja tas-sagrament taż-żwieġ "għandhom ir-responsabbiltà u l-privileġġ li jevanġelizzaw lil uliedhom." [K.K.K. 2225]. X'paċenzja, ferh u ġenerożità juru fl-attenzjoni li jagħtuhom biex jgħinuhom jilħqu l-maturità umana u dik spiritwali! Kif jistqarr Papa Franġisku: "L-omm, fuq kollox, tgħallem it-triq it-tajba fil-hajja u tiggwida lill-uliedha. Ma titgħallimx dan mill-kotba, imma mill-istess qalbha." U l-istess bħall-ommijiet insemmu lill-missirijiet li wkoll iridu jitgħallmu kuljum, b'rieda sħiħa, biex ikun rġiel u missirijiet twajba, jagħmlu li jistgħu biex imantnu u jheggu l-atmosfera tal-imħabba f'darhom. Finalment ejjew nagħrfu li kull wiehed minna hu msejjah jaqsam mal-oħrajn id-doni u t-talenti speċjali, bħalma huma t-tagħlim tal-mużika, tal-logħob, u tal-lingwi, kif ukoll tad-diversi hilit li jizviluppa jew jikseb.

Imma ejjew nagħrfu wkoll li fid-dawl tal-fidi, mill-injuranza kollha, l-aktar waħda perikoluża hija dik li wiehed ma jkunx jaf jew saħansitra jasal li jinjora lil Kristu, l-Imgħallem veru (Matthew 23,10), li t-tagħlim tiegħu hu mogħti mill-Missier (Ġwanni 7,16). Wara l-qawmien mill-imwiet hu l-Mulej Ġesù li jibgħat lid-dixxipli tiegħu lill-ġnus kollha biex jgħammduhom u jgħallmuhom iharsu dak kollu li ordna hu. (Matthew 28,19-20). U biex isostnihom f'dan id-dmir jiggarrantixxi l-għajnuna tal-Ispirtu s-Santu li jgħallimhom kollox u li jfakkarhom dak kollu li Ġesù qal (Ġwanni 14,26). Hekk l-appostli, u dawk kollha li huma afdati b'dan l-irwol, huma msejjhin biex jgħallmu f'isem Kristu stess u mhux f'isimhom. (Atti 4,18; 5,28). Hekk tassew nistgħu mhux biss nifhmu imma saħansitra napprezzaw aktar kliem il-qaddis popolari Malti, San Ġorġ Preca: "It-tagħlim hu l-għajn ta' kull ġid."

Min hu d-Dubju?

U x'qed nifhmu b'li wiehed jgħallem?

Mill-banda 'l oħra, id-dubju huwa dak li ma jafx jagħzel bejn żewġ affarijiet jew iktar, u li jinqabad fil-ħsibijiet, li mhux l-ewwel darba jizviluppaw f'ċiniżmu u sarkażmu (li wiehed iwaqqa' kollox għaċ-ċajt), jew jibda jdur ma' kull riħ f'dawk li huma prinċipji. Kif jistqarr San Ġakbu fl-Ittra tiegħu: "Min jithasseb ikun jixbah lill-mewġ tal-baħar imqanqal u mqalleb bir-riħ. ... Hu bniedem mifxul fih innifsu, u mhuiwix żgur mit-triq li jagħzel." (Ġak 1,6.8). L-Evanġelji wkoll juruna lill-Mulej Ġesù li mhux jitwarrab jew jikkundanna, imma saħansitra jersaq qrib id-dubju u jagħmlilhom diversi mistoqsijiet b'tali mod li jressaqhom għall-verità: hekk jagħmel mad-dixxipli tiegħu, hekk jagħmel ma' Nikodemu, u mas-Samaritana, hekk ukoll jagħmel mad-dixxipli ta' Emmaws.

U dan il-ġest ta' Ġesù, il-Knisja wkoll hija msejjha biex tgħixu. Infatti nistgħu ngħidu li sa' mill-bidunett tat-twaqqif tagħha kienu diversi l-irġiel u n-nisa li l-Mulej żejjinhom bid-don tal-parir, u li permezz tagħhom wiehed jagħraf jimxi fit-triq tal-akkumpanjament spiritwali, b'paċenzja kbira u b'libertà għall-hajja skont ir-rieda ta' Alla. Kemm kellna, u anke fi żmienna, għad għandna għatx li jkollna persuni li kapaċi nafdawhom b'kelma, li jkun lesti li jisimghuna, li jfarrġuna u jifhulna għajnejna sew f'mument ta' deċiżjonijiet, speċjalment fejn tidhol id-direzzjoni spiritwali!

Imma waqt li jkun tassew bniedem li jgħix, josserva, u jirrifletti fuq il-hajja, kulmin jaqdi fl-irwol li jagħti pariri tajbin, jew jgħallem, u hekk jgħin lil haddiehor bl-akbar sinċerità u responsabbiltà, irid ikun ukoll persuna li kapaċi tisma': jiftaħ dejjem aktar widnejh, moħħu u qalbu għat-tagħlim tal-Imgħallem. Għax li nisimghu u naqraw il-Kelma ta' Alla b'attenzjoni u b'gabra tagħmilna aktar sensitivi għall-esperjenza ta' ħniena ta' Missierna tas-sema, u aktar kapaċi nintebħu bl-inspirazzjonijiet tal-Ispirtu

s-Santu. Hekk aktar inkunu kapaċi inhallu u naraw lil Kristu jaġixxi fina, waqt li ngħallmu u nagħtu parir lil xi hadd. U li wiehed jagħti parir opportun u ta' għajnuna jfisser li jkun qed iwettaq att ta' ġenerożità, fejn ma jehilx fl-egoizmu tiegħu, imma jagħraf ipogġi lill-nnifsu fis-sitwazzjoni ta' min jiġi jafdah, halli jipprova jifhmu b'mod aktar profond, anke fid-dawl taċ-ċirkustanzi personali tiegħu. Hekk ikun jista' joffri l-aħjar parir, liema parir ikun hiereġ minn hbiberija, u dejjem ikollu ton sopranaturali, ladarba dan huwa l-mod ta' kif nistgħu ngħinu lill-oħrajn jaraw l-affarijiet f'perspettiva li tinkludi lil Alla.

Biss għandna dejjem niftakru li l-kliem iqanqal, imma l-eżempju jkaxkar. Ahna ma nistgħux nipriedkaw u ngħallmu dak li ahna stess ma ngħixux. Fi kliem ieħor, ahna rridu ngħallmu dak li ta' lanqas qed nippruvaw npogġu fil-prattika. U din hija l-fedeltà tagħna bħala nsara li qed nieħdu l-fidi bis-serjetà.

Fil-prattika għal dan ix-xahar

Agħzel silta mill-Kelma ta' Alla biex taqra u timmedita, titlob u tikkontempla:

- Salm 119,88;
- Mk 1,27; Mt. 23,1-10;
- Mt. 28,19-20;
- Ġw. 7,16; Ġw. 14,9; Ġw. 14,26;
- Atti 4,18; Atti 5,28; Atti 5,42;

- 2 Tim. 3,16
- Tob. 4,18;
- Ġob 12,13;
- Salm 16,7; Salm 32,8;
- Sir. 37,7-15;
- Is. 41,28;
- Ġak. 1,6-8.

Fid-dawl ta' din il-Kelma ersaq lejn dawn il-mistoqsijiet li jkomplu jiggwidawk firriflessjoni dwar dawn iż-2 opri tal-ħniena:

- Kemm tiddedika hin għall-Iskrittura fil-hajja tiegħek ta' kuljum?
- Kemm inti konvint li l-Mulej Ġesù hu tassew l-Imgħallem tiegħek?
- Meta tgħallem xi haġa lill-haddiehor, qed tgħallimha f'isem Kristu jew f'ismek?
- Meta l-ħsibijiet tiegħek jitqallbu, għandek lil xi hadd mibgħut minn Alla li jakkumpanjak u li miegħu tista' tiftaħ qalbek u jgħinnekk?
- Jekk il-Mulej żejnek bid-don li taf tagħti parir, qed tpoġġih għad-diżpożizzjoni ta' min hu fil-bżonn?

"Tagħlim l-għaref jikber bħal għargħar, u t-twissija tiegħu bħal għajn ta' ilma ġieri."

(Bin Sirak 21,13)

Dun David Farrugia

Id-Djarju tal-Parroċċa – Lulju 2016

Mit-Tnejn 27 ta' Ġunju
sal-Ġimgħa 1 ta' Lulju

Ġimgħa ta' Tagħlim

HESED-EMET - Ħanin u ta' qalb tajba.

Fis-7:15pm - Quddiem il-Kappella ta' Santa Marija.

Il-Ġimgħa 1 ta' Lulju

L-Ewwel Ġimgħa tax-xahar

Filgħodu - Tqarbin tal-Morda fi djarhom

Fis-6:30pm - Quddies fil-knisja

Fis-7:15pm - Laqgħa ta' Tagħlim quddiem il-Kappella ta' Santa Marija

Fit-7:45pm - Hin ta' Adorazzjoni quddiem il-Kappella ta' Santa Marija.

It-Tlieta 18 ta' Lulju

Fis-7:15pm - Laqgħa tal-Kunsill Pastorali Parrokkjali fl-Uffiċċju Parrokkjali.